

ठळक बातम्या

- दिल्लीत लाल किल्ला परिसरात स्फोट घडवून आणणाऱ्या दोषींवर कठोर कारवाई केली जाईल, असा प्रधानमंत्र्यांचा इशारा; केंद्रीय गृहमंत्र्यांच्या अध्यक्षतेखाली उच्चस्तरीय बैठक
- दोन दिवसीय दौऱ्यासाठी प्रधानमंत्री नरेंद्र मोदी भूतानमध्ये दाखल
- बिहार विधानसभा निवडणुकीच्या दुसऱ्या आणि शेवटच्या टप्प्यातलं मतदान सुरु, सकाळी अकरा वाजेपर्यंत ३१ पूर्णांक ३८ शतांश टक्के मतदान

आणि

- आय एस एस एफ जागतिक नेमबाजी अजिंक्यपद स्पर्धेत पुरुषांच्या १० मीटर एअर पिस्तुल प्रकारात सम्राट राणानं पटकावलं सुवर्णपदक

<><><><><>

दिल्लीत लाल किल्ला परिसरात स्फोट घडवून आणणाऱ्या दोषींवर अत्यंत कठोर कायदेशीर कारवाई केली जाईल, असं प्रधानमंत्री नरेंद्र मोदी यांनी आज सांगितलं. भूतान इथं एका कार्यक्रमात ते बोलत होते. काल रात्रीपासून स्फोटाचा तपास करणाऱ्या यंत्रणांकडून सातत्यानं माहिती घेत असून या स्फोटाबाबतच्या खऱ्या सुत्रधाराला तपास यंत्रणा शोधून काढतील, असा विश्वास त्यांनी व्यक्त केला. संपूर्ण देश स्फोटात मृत्युमुखी पडलेल्यांच्या कुटुंबियांसोबत असल्याचं मोदी यांनी सांगितलं.

- - -होल्ड बाईट मोदी - - -

लाल किल्ला इथल्या स्फोटानंतर परिस्थितीचा आढावा घेण्यासाठी केंद्रीय गृहमंत्री अमित शहा यांच्या अध्यक्षतेखाली उच्चस्तरीय बैठक झाली. शहा यांच्या निवासस्थानी झालेल्या या बैठकीला केंद्रीय गृह सचिव, गुप्तचर विभागाचे प्रमुख, दिल्ली पोलिस आयुक्त, राष्ट्रीय तपास संस्थेचे महासंचालक उपस्थित होते. जम्मू आणि काश्मिरचे पोलीस महासंचालक या बैठकीला दूरस्थ पद्धतीनं उपस्थित होते.

लाल किल्ला मेट्रो स्थानकाजवळ एका गाडीत काल संध्याकाळी सातच्या सुमारास एक शक्तीशाली स्फोट झाला. या दुर्घटनेत आठ जणांचा मृत्यू झाला तर अनेक जण जखमी

झाले आहेत. स्फोटानंतर तातडीनं दिल्ली पोलीस, NIA, NSG तसंच न्यायवैद्यकीय पथकांनी तपास सुरू केल्याची माहिती गृहमंत्री अमित शहा यांनी दिली. शहा यांनी काल रुग्णालयात जाऊन स्फोटातील जखमींची भेट घेतली.

<><><><><>

दिल्लीतल्या स्फोटाला जबाबदार असलेल्यांविरोधात कठोर कायदेशीर कारवाई केली जाईल, असं **संरक्षणमंत्री राजनाथ सिंह** यांनी सांगितलं. नवी दिल्लीत आज आयोजित केलेल्या संरक्षणविषयक कार्यक्रमात ते बोलत होते. स्फोटात मृत्युमुखी पडलेल्यांना सिंह यांनी आदरांजली वाहिली. ही घटना दुर्दैवी असून सरकारनं अतिशय गंभीर दखल घेतली आहे. दोषींविरोधात कठोर कारवाई केली जाईल, असं केंद्रीय मंत्री नितीन गडकरी यांनी नागपूरमध्ये बातमीदारांना सांगितलं.

सुरक्षेच्या कारणास्तव लाल किल्ला मेट्रो स्थानक बंद ठेवल्याचं दिल्ली मेट्रो रेल कॉर्पोरेशनं कळवलं आहे. इतर सर्व मेट्रो स्थानके सुरू राहतील. सुरक्षेच्या कारणास्तव गुरुवारपर्यंत लाल किल्ला पर्यटकांसाठी बंद ठेवण्यात आला आहे.

<><><><><>

प्रधानमंत्री मोदी दोन दिवसांच्या दौऱ्यासाठी आज सकाळी भूतानमध्ये दाखल झाले. भूतानचे प्रधानमंत्री त्शेरिंग तोबगे यांनी मोदी यांचं विमानतळावर स्वागत केलं. अनेक शतकांपासून भारत आणि भूतान मधले सांस्कृतिक, राजकीय संबंध अतिशय चांगले असून भविष्यातही ते वृद्धिंगत होतील, असा विश्वास प्रधानमंत्री नरेंद्र मोदी यांनी थिंपू इथं आयोजित कार्यक्रमात व्यक्त केला.

भूतानसाठी, भूतानच्या राजघराण्यासाठी आणि जागतिक शांततेवर विश्वास ठेवणाऱ्या सर्वांसाठी आजचा दिवस महत्त्वाचा असल्याचं मोदी यांनी यावेळी सांगितलं.

भूतानचे राजे जिग्मे खेसर नामग्याल वांगचूक यांच्या ७० व्या वाढदिवसानिमित्त होणाऱ्या कार्यक्रमात प्रधानमंत्री मोदी प्रमुख पाहुणे म्हणून सहभागी होणार आहेत. भारत आणि भूतान यांनी संयुक्तपणे विकसित केलेल्या एक हजार २० मेगावॉट क्षमतेच्या पुनात्सांग-छू दोन या जलविद्युत प्रकल्पाचं उद्घाटन प्रधानमंत्री मोदी यांच्या हस्ते होणार आहे.

<><><><><>

भारत, हरित हायड्रोजन क्षेत्रात उत्पादन, वापर आणि निर्यातीचं केंद्र बनावे असं सरकारचं उद्दिष्ट असल्याचं केंद्रीय नवीन आणि नवीकरणीय ऊर्जा मंत्री प्रल्हाद जोशी म्हणाले. ते आज नवी दिल्ली इथं झालेल्या तिसऱ्या आंतरराष्ट्रीय हरित हायड्रोजन परिषदेच्या उद्घाटन सत्रात बोलत होते. हरित हायड्रोजनकडे पर्याय म्हणून नाही तर आर्थिक स्रोत म्हणून पाहणं गरजेचं असल्याचंही ते यावेळी म्हणाले. दोन दिवस चालणाऱ्या या परिषदेत हरित हायड्रोजन उत्पादनाशी संबंधित विषयांवर आणि विविध क्षेत्रांमधल्या त्याच्या प्रायोगिक वापरावर चर्चा होणार आहे.

<><><><><>

केंद्रीय ग्रामीण विकास, कृषी आणि शेतकरी कल्याण मंत्री शिवराज सिंह चौहान यांनी आज आंध्र प्रदेशातल्या गुंटुर जिल्ह्यात वेंगळ्यापालेम तलावाचं लोकार्पण केलं. सुमारे २१ एकरावर विस्तारलेल्या या तलावाची पुनर्बांधणी करण्यात आली असून त्यासाठी १ कोटी २० लाख रुपये इतका खर्च करण्यात आला आहे. या पुनरुज्जीवनामुळे भूजल पातळी सुधारायला, मातीची सुपीकता वाढायला मदत होणार असून ग्रामीण अर्थव्यवस्थेला चालना मिळेल, असं चौहान यावेळी म्हणाले.

<><><><><>

बिहार विधानसभा निवडणुकीच्या दुसऱ्या आणि शेवटच्या टप्प्यातल्या मतदानाला आज सकाळी सुरुवात झाली. सकाळी ११ वाजेपर्यंत ३१ पूर्णांक ३८ शतांश टक्के मतदान झालं आहे. किशनगंज मतदारसंघात सर्वाधिक म्हणजे ३४ पूर्णांक ७४ शतांश टक्के इतक्या मतदानाची नोंद झाली आहे.

बिहार विधानसभा निवडणुकीच्या दुसऱ्या टप्प्याच्या मतदानासाठी १२२ मतदारसंघात ४५ हजार मतदान केंद्र उभारण्यात आली आहेत. या टप्प्यात १ हजार ३०२ उमेदवार निवडणुकीच्या रिंगणात उतरले असून तीन कोटी ७० लाख मतदार या उमेदवारांमधून आपल्या लोकप्रतिनिधीची निवड करणार आहेत. खबरदारीचा उपाय म्हणून नेपाळला लागून असलेल्या सीमा तसंच उत्तर प्रदेश, पश्चिम बंगाल आणि झारखंडला लागून असलेल्या सीमा बंद करण्यात आल्याचं पोलीस महासंचालक विनय कुमार यांनी सांगितलं. तसंच भारत-नेपाळ सीमेवरील मैत्री एक्सप्रेस रेल्वे सेवा निवडणुकीपुरती बंद केल्याचंही त्यांनी सांगितलं.

दरम्यान, ७ राज्यांमधल्या ८ विधानसभा मतदारसंघांच्या पोटनिवडणुकीसाठी आज मतदान सुरु आहे. जम्मू काश्मीरमध्ये बडगाम आणि नागरोटा, राजस्थानमध्ये अंता, झारखंडमध्ये घाटशिला, तेलंगणात ज्युबिली हिल्स, पंजाबमध्ये तरनतारन, मिझोराममध्ये डम्पा आणि ओदिशात नुआपाडा या मतदारसंघांसाठी आज मतदान होत आहे. मतमोजणी १४ नोव्हेंबर रोजी म्हणजेच बिहार विधानसभा निवडणुकीच्या मतमोजणी दिवशीच होणार आहे.

<><><><><>

इजिप्तमध्ये कैरो इथे सुरु असलेल्या आय एस एस एफ जागतिक नेमबाजी अजिंक्यपद स्पर्धेत पुरुषांच्या १० मीटर एअर पिस्तुल प्रकारात सम्राट राणा याने काल सुवर्णपदक जिंकलं. त्याने २४३ पूर्णांक ७ गुणांची कमाई केली. एअर पिस्तुल गटात वैयक्तिक जागतिक विजेतेपद मिळवणारा तो पहिला भारतीय खेळाडू ठरला आहे. याच स्पर्धेत वरुण तोमरला कांस्यपदक मिळालं आहे. या दोन्ही नेमबाजांनी पात्रता फेरीत प्रत्येकी ५८६ गुणांची कमाई केली आहे. पुरुषांच्या १० मीटर एअर पिस्तुल प्रकाराच्या सांघिक स्पर्धेतही भारताच्या सम्राट राणा, वरुण तोमर आणि श्रवण कुमार यांनी सुवर्ण पदक पटकावलं. महिलांच्या गटात मनू भाकर, ईशा सिंग आणि सुरुची सिंग या तिघींनी सांघिक प्रकारात रौप्य पदक मिळवलं. या पदकांसह भारताची पदकसंख्या ९ झाली असून त्यात तीन सुवर्ण, तीन रौप्य आणि तीन कांस्यपदकांचा समावेश आहे.

<><><><><>

हंगेरी वंशाचे ब्रिटिश लेखक डेविड सॅले यांच्या **फ्लेश** या कादंबरीला २०२५ चा बुकर पुरस्कार जाहीर झाला. लंडनमध्ये काल झालेल्या कार्यक्रमात या पुरस्काराची घोषणा झाली. रोख ५० हजार पाऊंड असं या पुरस्काराचं स्वरूप आहे.

फ्लेश या कादंबरीतून हंगेरीतील हाऊसिंग इस्टेटपासून लंडनमधील श्रीमंत वर्गाच्या आलिशान हवेल्यांपर्यंत अनेक दशकांचा प्रवास चित्रीत करण्यात आला आहे. कादंबरीच्या कथानकात भावनिकदृष्ट्या तुटलेल्या आणि उदासीन अशा व्यक्तीच्या जीवनप्रवासाचं चित्रण करण्यात आलं आहे.

<><><><><>

आकाशवाणी मुंबई
राष्ट्रीय बातमीपत्र - दुपारी १.३० वाजता
११ नोव्हेंबर २०२५ - मंगळवार

दहशतवाद्यांना शस्त्रास्त्रासाठी निधी पुरवणाऱ्यांविरुद्धात शून्य सहिष्णुता धोरण अवलंबवावं अशी विनंती भारतातानं संयुक्त राष्ट्रांना केली आहे. भारत गेली अनेक दशकं दहशतवादाशी लढत असल्याचं भारताचे संयुक्त राष्ट्रसंघातले स्थायी प्रतिनिधी, राजदूत पार्वतनेनी हरीश म्हणाले. गैर राज्यसंस्था गटांना आणि दहशतवादी संघटनांना शस्त्र पुरवठा होणं हा जागतिक धोका असून याचा सामना एकत्रितपणे केला पाहिजे असं ते म्हणाले.

<><><><><>

इराकमध्ये सार्वत्रिक निवडणुकीसाठी आज मतदान होत आहे. निवडणुकीसाठी ७ हजार ७४४ उमेदवार उभे असून यापैकी ३२९ जणांची निवड मतदारांना करायची आहे.

//<><><><><> //